

प्राचीनभारते धनुश्शास्त्रीयाः चित्रवेधाः

‘भारतस्य प्रतिष्ठे द्वे संस्कृतम् संस्कृतिश्च’ इति प्रसिद्धम् अस्ति । संस्कृतस्य प्रतिष्ठा विभिन्नैः शास्त्रैः एधिता अस्ति । एतेषु शास्त्रेषु धनुश्शास्त्रमस्ति मौलिभूतं यतो हि शस्त्रेण हि शास्त्राणि रक्ष्यन्ते । धनुर्वेदस्य मूलसाहित्यं यद्यपि विनष्टमभवत् तथाप्यनेकेषु ग्रन्थेषु अस्योद्धरणानि प्राप्यन्ते । एतेष्वुद्धरणेषु धनुश्शास्त्रस्य अत्यन्तप्राचीना समृद्धा च परम्परा सम्मुखी भवति । अस्याः ज्ञानपरम्परायाः उद्भवः विकासश्च केषुचित् अर्वाचीनग्रन्थेषु समुपलभ्यते । उपलब्धेषु एतेषु ग्रन्थेषु शास्त्रोऽयं चतुर्धा विभक्तोऽस्ति -

१. दीक्षा-प्रकारः

२. संग्रहः (Collection)

३. सिद्धप्रयोगाः (Application)

४. प्रयोगविधयः

धनुषः प्राधान्याद् वेधस्त्वस्ति महत्त्वपूर्णः विषयः धनुर्वेदस्य । विचित्राणां लक्ष्याणां वेधः चित्रवेधः कथ्यते । अनया वेधविचित्रतया वेधोऽयं चित्रवेधतामाप्नोति । मानसोल्लासे चित्रस्य परिभाषा एवं प्रदत्ता अस्ति – ‘चित्रं कुतुहलकरं प्रेक्षकाणां मनोहरम्’¹ ।

अयं चित्रवेधः उपर्युक्तेषु भागेषु चतुर्थे पादे स्वीकर्तव्योऽस्ति । यतः चित्रवेधे प्राचीनाः कृताः प्रयोगास्तु गण्यन्त एव नावीन्यमपि महेष्वसैः सर्वदान्विष्यते । अस्य चित्रताकारणाद् नायं युद्धे प्रयोगार्हः अपित्वनुरञ्जनं लोकानामनेन सिध्यते । अतः प्रतियोगितासु तथा स्वयंवरादिष्वयं बहुधा प्रयुज्यते । एवञ्च राज्ञैः राजकुमारादिभिश्च स्वपत्नी-प्रेमिकादीनां समक्षेऽपि चित्रवेधानां प्रदर्शनं क्रियते । अयं चित्रवेधः बहुरूचिकरः किन्तु कष्टसाध्यः भवति ।

चित्रवेधः धनुश्शास्त्रे बहुधा वर्णितोऽस्ति । अस्य प्रमुखाः पञ्चप्रकाराः वाशिष्ठधनुर्वेदे इत्थं वर्णितास्सन्ति -

१. बाणभङ्गः -

बाणभङ्गे बाणेन एव अपरस्य बाणस्य भङ्गः विधीयते । अत्र येन बाणेन भज्यते सः द्विफलयुक्तः भवति, अनेन द्विफलयुक्तेन बाणेन लक्ष्यस्थाने स्थितः बाणः यदा कर्त्यते तदोच्यते बाणभङ्गचित्रवेधः ।

लक्ष्यस्थाने धृतं काण्डं सम्मुखं छेदयेत्ततः ।

किञ्चिद् सृष्टिं विधाय स्वां तिर्यग् द्विफलकेषुणा ॥²

२. करावर्तः -

अन्येन धन्विना मुञ्चितं बाणं स्वयं किञ्चिद् विक्रीभूय आकाश एव यदा धन्वी कर्तयति, तदोच्यते करावर्तः । योऽयं साधयति सः बाणच्छेदी उच्यते ।

सम्मुखं बाणमायान्तं तिर्यग् बाणं न सञ्चरेत् ।

प्राज्ञः शरेण यश्छिन्द्याद् बाणच्छेदी स उच्यते ॥³

३. काष्ठभेदनम्-

काष्ठभेदनं द्विधा कथितमस्ति । काष्ठखण्डस्याग्रभागे अश्वकेशेन बद्धां अन्येन जनेन भ्राम्यमाणां वराटिकाम् यदा वेध्यते अयमेकः प्रकारः काष्ठभेदस्य उच्यते । येन च धन्विना अयं वेधः साध्यते सः धनुर्धरः उच्यते । यथा वर्णितम् शास्त्रे -

काष्ठे अश्वकेशं संयम्य तत्र बध्वा वराटिकाम् ।

हस्तेन भ्राम्यमाणं च यो हन्ति सो धनुर्धरः ॥⁴

² वशिष्ठधनुर्वेदसंहिता २/५३. संपा. शास्त्री, द्वारकाप्रसाद. पृ. ३३.

³ तत्रैव, २/५४

अपरमपि एकं काष्ठभेदनं कथ्यते, यस्मिन् लक्ष्यस्थाने गोपुच्छाकृतिम् आर्द्रकाष्ठं संस्थाप्य क्षुरप्रेण इषुणा कृतः तस्य वेधः काष्ठभेदनाम्ना ज्ञायते, तथा सः धन्वी 'काष्ठभेदी' उच्यते ।

लक्ष्यस्थाने न्यसेत्काष्ठं सार्द्रं गोपुच्छसन्निभम् ।

यश्छिन्द्यात्तत् क्षुरप्रेण 'काष्ठभेदी' स जायते ॥⁵

४. बिन्दुकम् -

लक्ष्यस्थाने बन्धूकपुष्पसदृशं शुभ्रं बिन्दुं संस्थाप्य तं बिन्दुं यः वेधयति सः 'चित्रयोधा' उच्यते, तदा तद् वेधनमुच्यते 'बिन्दुकम्' ।

लक्ष्ये बिन्दुं न्यसेच्छुभ्रं शुभ्रबन्धूकपुष्पवत् ।

हन्ति तं बिन्दुकं यस्तु चित्रयोधा स उच्यते ॥⁶

५. गोलकयुग्मम् -

यदा कोऽपि जनः दूरे समीपे वा भूत्वा काष्ठयुग्मं आकाशे क्षेपयति, तदा धन्वी द्वाभ्यां शीघ्रसन्धायिताभ्यां बाणाभ्यां तयोः क्षिप्तयोः काष्ठयोः वेधः करोति, अथवा एकेनैव गोपुच्छबाणेन

⁴ वशिष्ठधनुर्वेदसंहिता २/५५. संपा. शास्त्री, द्वारकाप्रसाद. पृ. ३३

⁵ तत्रैव, २/५६.

⁶ वशिष्ठधनुर्वेदसंहिता २/५७. संपा. शास्त्री, द्वारकाप्रसाद. पृ. ३४

उभयोः वेधनं करोति, तदा उच्यते 'गोलकयुग्मम्' चित्रवेधः । एषः चित्रवेधकः सर्वैः पार्थिवैः
पूजनीयः भवति, इत्युक्तम् शास्त्रे ।
काष्ठगोलयुग्मं क्षिप्रं दूरमूर्ध्वं पुरा स्थितैः ।
असम्प्राप्तं शरं पृष्ठे तद्गोपुच्छमुखेन हि ॥
यो हन्ति शरयुग्मेन शीघ्रसन्धानयोगतः ।
स स्याद्भुर्भृतां श्रेष्ठः पूजितः सर्वपार्थिवैः ॥⁷

एतेषां विधीनामतिरिक्तं मानसोल्लासे अन्येऽपि विधयः वर्णिताः सन्ति । एते विधयः वशिष्ठधनुर्वेदे
वर्णितेभ्यः विधिभ्यः भिन्नाः अधोकविचित्राश्च सन्ति । एतेषां विस्तृतं वर्णनम् इत्थम् अस्ति –

१. राधावेधः -

राधावेधस्य प्रयोगः द्रौपदीस्वयंवरे कृतम् आसीत् । द्रौपद्याः राधा अपि संज्ञा महाभारते उक्ता
अस्ति । अतः संभवतः तस्माद् कारणादयं 'राधावेधः' इति नाम्ना प्रसिद्धोऽभवत् । वेधेऽस्मिन्
एकस्मिन् स्तम्भे भ्रमितं चक्रयन्त्रं स्थाप्य तस्मिन् चक्रे च मत्स्यं संयोज्यते । अस्य अधः भूमौ
स्थापिते जलपात्रे दृष्ट्वा मत्स्याक्षवेधनं करणीयं भवति । अयं वेधः राधावेध उच्यते । अर्जुनेन एनं
वेधं वेधयित्वा द्रौपद्याः पाणिग्रहणं कृतम् ।

स्तम्भस्योपरि.....प्रदर्शयेत् ॥⁸

२. खर्जूरीवेधः -

⁷ तत्रैव, २/५८-५९.

⁸ पृ. ८४.

खर्जूरीवेधे काष्ठस्य एकं वृक्षनिर्माणं क्रियते । अस्य वृक्षस्य आकृतिः खर्जूरी सदृशी भवति ।
खर्जूरीवत् काष्ठस्य तरुं निर्माय तस्य काष्ठवृक्षस्य वेधनं नाराचैः एवं क्रियते येन बाणैः तस्य
खर्जूरस्य पत्राणां फलानाञ्च प्रतीतिः भवेत् । अयमुच्यते खर्जूरीवेधः, यस्य प्रदर्शनं राज्ञा प्रेयसीनां
समक्षे क्रियते ।

खर्जूरी.....कण्टकपत्रयोः ॥⁹

३. पत्रवेधः / पत्रच्छेदः -

कमपि शूद्रं सम्मुखीकृत्य तस्य वक्षभागे स्थापितं पत्रं राजा बाणेन एव उत्थापयेद्, एषः वेधः
पत्रवेध उच्यते । अनेन पत्रवेधेन तस्मिन् काले शूद्राणां स्थितिरपि स्पष्टा भवति । एतेषां राजानां कृते
शूद्राः कथं क्रीडनकसदृशा आसन्, इत्यस्यास्ति निदर्शनोऽयं वेधः ।

वृषलं.....वेधमुत्तमम् ॥¹⁰

४. यमलार्जुनवेधः -

सकृदेव सन्धिताभ्यां बाणाभ्यां लक्ष्ययुग्मकम् यदा वेधयेत् सः वेधः उच्यते यमलार्जुनवेधः ।
द्वयाणां लक्ष्याणाम् सकृदेव वेधकारणाद् अयं यमलवेध उच्यते ।

एकसन्धान----- संज्ञकम् ॥¹¹

५. विकटार्जुनवेधः -

⁹ पृ. ८६.

¹⁰ ८६

¹¹ ८६

सकृदैव मुञ्चिताभ्यां बाणाभ्यां उपरिस्थितस्य तथा अधः स्थितस्य च लक्ष्यस्य वेधनं विकटार्जुनवेधः उच्यते । अस्मिन् वेधे उभाभ्यां लक्ष्याभ्यां वेधः एकदैव सन्धारिताभ्यां बाणाभ्यां भवति, न तु पृथक्-पृथक् ।

अत ऊर्ध्वं विनोदयेत् ॥¹²

६. अर्धचन्द्राह्वय वेधः -

अंगुष्ठेन तथा तर्जन्या गृहीतं चतुरङ्गुलपरिमाणात्मकं तृणं राजा एवं वेधयति येन हस्ते, अङ्गुल्याम्, अङ्गुष्ठे वा आघातः न भवति, अपितु तृणच्छेदनमात्रं भवति । इत्युच्यते अर्धचन्द्राह्वयवेधः । अस्य वेधनस्य प्रदर्श्रं राजा सभासदां समक्षे कुर्याद् इति निर्देशः ।

अर्धचन्द्राकृती.....सभासदाम् ॥¹³

७. मालाविद्याधरः वेधः -

एकस्य बाणस्याग्रे अन्यमेकं बाणं संयुज्य, उभाभ्यां बाणाभ्यां दूरे स्थितं, समीपे च स्थितं लक्ष्यं राजा वेधयति । इति मालाविद्याधर उच्यते । वेधोऽयं दुःसाध्यः यतोहि उभयोः इषवोः लक्ष्यमेकमेव भवति, तथा बाणस्य आकारे द्विगुणतापि सञ्जायते येन धनुषि स्थापनं दुष्करं भवति ।

सन्धतः.....वेष्टितम् ॥¹⁴

शब्दवेधित्वम् -

¹² पृ. ८६ देवव्रत

¹³ तत्रैव

¹⁴ तत्रैव

शब्दवेधः यद्यपि पृथक्तया धनुशशास्त्रे वर्णितमस्ति, तथापि अस्य स्वरूपेण अयमपि चित्रवेधः इति वक्तुं शक्यते । अस्मिन् वेधे न लक्ष्यं दृश्यते अपितु ध्वनिमात्रं धन्विना श्रूयते । ध्वनिना एव लक्ष्यं चिन्तयित्वा वेध्यते । शब्दवेधस्योदाहरणन्तु रामायणे श्रवणवधप्रसंगे वर्णितमस्ति यत्र राज्ञा दशरथेन श्रवणः जलभरणकाले घटकृतशब्दं बालहस्तिनः अनुमान्य हतः । अनेनैव निर्दोषवधेन दशरथस्य पुत्रवियोगमरणं श्रवणपित्रा शापितम् । अस्य शब्दवेधस्याभ्यासः धनुशशास्त्रे इत्थं वर्णितमस्ति -

यत्रलक्ष्यं स्थापितं भवति तस्माद् हस्तद्वयान्तरे कांस्यपात्रं स्थापयेद्, तत्रैव स्थित्वा अन्यः जनः तं कांस्यपात्रं लक्ष्यीकृत्य शर्करादिभिः ताडयेत् । तेन ताडनेन यः शब्दः जायते, तं श्रुत्वा धन्वी तत्रैव स्वचित्तं स्थापयेद् । कर्णेन्द्रियस्य तथा मनसः योगं कृत्वा लक्ष्यानुमानं कुर्यात् तथा शरेण लक्ष्यं वेधयेत् । अनयैव विधिना वारं वारम् अभ्यासं कृत्वा शब्दवेधस्य सिद्धिर्जायते । यदा हस्तद्वयान्तरे स्थितेन कांस्यपात्रेण लक्ष्यानुमानं निश्चितं भवेत् तदा ततः दूरे-दूरे लक्ष्यं संस्थाप्य अभ्यासं कुर्यात् । अनेनाभ्यासेन शब्दवेधं सिध्यते ।

लक्ष्यस्थाने न्यसेत् कांस्यपात्रं हस्तद्वयान्तरे ।

ताडयेच्छर्करादिभिस्तच्छब्दः सञ्जायते यदा ॥

यत्र चैवोद्यते शब्दस्तं सम्यक् तत्र चिन्तयेत् ।

कर्णेन्द्रियमनोयोगाल्लक्ष्यं निश्चीयतां नयेत् ॥

पुनः शर्करया तच्च ताडयेच्छब्दहेतवे ।

पुनर्निश्चीयतां नेयं शब्दस्थानानुसारतः ॥¹⁵

¹⁵ वशिष्ठधनुर्वेदसंहिता, २/६५-६६-६७. संपा. शास्त्री, द्वारकाप्रसाद. पृ. ३५-३६.

उपसंहारः -

सामान्यतया दर्शनेन प्रतीयते यत् चित्रवेधानामुद्देश्यं मनोरञ्जनमात्रमेवास्ति । किन्तु एतेषाम् केचन विशेषप्रभावा अपि भवन्ति ।

१. एभिः बालकानां शस्त्राभ्यासे रूचिरेधते । यतोहि पुनः पुनः एकेनेव लक्ष्याभ्यासेन अभ्यासकार्ये रुचिः समाप्यते । एतादृशैः लक्ष्याभ्यासैः अभ्यासकार्ये रमणीयता जायते ।

२. एभिः धनुश्शास्त्रस्य लोकरूपता सिध्यते । शास्त्रस्य परमं प्रमाणं लोकमेव, लोकानुरूपतया च शास्त्रस्य दीर्घसूत्रता सिध्यते । एतादृशैः चित्रवेधैः धनुश्शास्त्रं लोकप्रचलितं भवति ।

३. चित्रवेधानाम् आधुनिकसमयेऽपि प्रासंगिकता दृश्यत एव । एभिः प्रतियोगितादय आयोक्तुं शक्यन्ते । एतासु प्रतियोगितासु प्रतिभागिनः स्व-स्व चित्रवेधकौशलं प्रदर्श्य सम्मानं पुरस्कारञ्च प्राप्तुं शक्नुवन्ति ।

उपसंहारे कथयितुं शक्यते यत् आधुनिकसंस्कृतशोधक्षेत्रे धनुश्शास्त्रस्य स्थानं नगण्यमेव दृश्यते । अतः भारतस्य प्राचीना तथा समृद्धा एषा परम्परा विलुप्तिं गच्छति । मूलग्रन्थानां प्राप्तिर्तु नैव भवति, यदुपलभ्यते तस्यापि पठनं पाठनं नैव भवति । शास्त्रस्यास्य ग्रहणं यदि आधुनिक संस्कृतशिक्षणे भवेत् तदैवास्य महत्त्वं, वार्तमानिकं च उपयोगं जनानं समक्षे आगच्छेत् ।

इति

सत्यनारायणः